

Is-Sengha tal-Barrieri u l-Imqabba

Charles Camilleri

Li hemm rabta qawwija bejn ir-rahil ta' l-Imqabba u s-sengha antika tal-qtugh tal-ġebel mill-barrieri, huwa fatt maghruf minn kulhadd. Dan jixhduh il-barrieri antiki li wiehed ghadu jista' jara fit-truf ta' dan ir-rahil. Barra minn hekk, teżisti teorija li tghid li l-isem Imqabba ġej minn verb Gharbi 'qabb' li jfisser taqta' l-ġebel.

Wiehed irid jghid li matul iż-żminijiet, sew is-sengha tal-qtugh tal-ġebel mill-barrieri, kif ukoll l-ghodod li kienu jintużaw sa xi hamsin sena ilu, inbidlu sew.

F'dan l-artiklu ser naraw il-metodi li kienu jintużaw fil-qtugh tal-ġebel, l-ghodod li kienu jintużaw, kif ukoll ismijiet ta' diversi qatgħat u qisien ta' ġebel.

Qabel ma bdew jintużaw il-magni fil-barrieri, il-ġebel ma kienx johroġ mill-barrieri bhal-lum, forma ta' kantun, iżda skond qisien li kien jittlob l-imghallem fuq is-sit tal-bini. Biex jibda x-xogħol fuq barriera ġdida, l-ewwel li jrid isir huwa li titneħha l-hamrija mill-wiċċ. Dak iż-żmien ma kienx hawn gafef u l-hamrija kienet titneħha biz-zappun billi timtela' fi qfief u tingarr minn

fuq il-post permezz tal-bhima.

Meta jinkixef il-wiċċ tal-blat wiehed ikun jista' jara x'tip ta' blat hemm. Il-blata tal-wiċċ tista' tkun saff iebes li kien jissejjah *salvagg*, jista' jkun saff miksur u mmermer li kien jissejjah *fraglu* u jista' jkun blat artab imsejjah *turbazz*. Jista' jkun ukoll ta' tip imsejjah *soll*. Dan it-tip ta' ġebel ġieli jintuża fil-pedamenti peress li jekk jintuża 'l fuq mill-qatran, dan jitmermer malajr.

Issa ser naraw kif kien jinqata' l-blat mill-barrieri. L-ewwel kienet tithaffer trinka twila li kienet tisseejjah *il-Qatgħa*. Wara kienet tithaffer trinka ohra li tigi skorra mal-*qatgħa* u li kienet tisseejjah *it-tisliba*. Dawn il-qatgħat kienu jsiru mill-wiċċ u kienu jsiru bil-baqqu. Għal din il-qatgħa, it-trinkatur kien joqghod attent li ssir riegla ċomb (vertikali). Din it-trinka kienet issir bi bqaqen ta' diversi tulijiet, skond il-fond tat-trinka. Din it-trinka kienet tkun wiesa' xi erba' pulzieri (10cm).


Wara, l-blata tkun trid tinqata' minn taht. Il-ġenb il-mixxuf kienet jissejjah *it-tavlatura*. Fit-tavlatura kienu jagħmlu toqob li kienu jissejju *kniener* (wahda tisseejjah *kenniera*)




Spnajjar ta' diversi qisien.

wahda ftit 'il bogħod mill-ohra. Fil-kniener kienu jitpoġġew *l-ispnajjar* (wiehed *spnar*). Dawn kienu speċi ta' skriepel kbar. L-ispnajjar kienu jissamru fil-kniener permezz ta' mazza kbira li kienet tkun tiżen mat-tletin ratal (24 kilo) jew aktar. Wara diversi daqqiet li kienu jingħataw b'ċerta sengha, wiehed kien jara l-blata tinqata' mal-vina tal-blat bejn *il-qatgħa* u *ż-żewġ tislibiet*.

Biex l-ispnajjar ikunu jistgħu jidhlu u joforqu l-blat, u fl-istess hin ma jehlux kienu jintużaw *ic-capep*. *Ċappa* kienet tkun biċċa landa li kienet titpoġġa bejn l-ispnar u l-blata biex l-ispnar ma jehilx mal-blat. Meta l-ġebbla kienet tkun iebsa, waqt li kienet tingħata d-daqqa fuq l-ispnajjar, dawn kienu jergħu



Gio Maria Briffa waqt xogħol ta' trinkar.



Xogħol ġewwa barriera fil-Imqabba madwar sittin sena ilu.

jinbeżqu 'l barra. F'dawn il-każijiet, flok ċapep kienu jintużaw biċċiet ta' l-injam jew karti.

Tipi ta' Xquq fil-Blat

Il-blat fil-barriera jista' jkollu xquq li skond in-natura, id-direzzjoni u l-inklinatura, għandhom ismijiet differenti kif ser nqied:

Brama: is-soltu hija vertikali jew ftit jew wisq wieqfa, imma qatt mimduda jew orizzontali.

Oppjatura: generalment mimduda, iżda ma tasalx 'il bogħod; ngħidu ahna minn xi tliet metri sa xi tlettax-il metru; ġieli tkun għax-xtur, iżda qatt vertikali.

Qiegh: dan hu dejjem mimdud (orizzontali) u jibqa' sejjer tul kbir.

Dagħbien: is-soltu jkun vertikali u l-brama tista' tkun fergha ta' dagħbien.

Brama fina: jgħidulha wkoll harira, imma jekk ma tkunx tidher bil-ghajn imma tkun hemm tisseejjah ukoll *brama lixxa* jew *barma muta*. Għal din trid toqgħod attent għax il-gebla tista' tinqasam waqt li tkun qed tinhadem.

Il-Qisien tal-Ġebel

Skond il-qies li kienet tinqata', il-gebla kienet tinghata ismijiet differenti:

1. **il-Biċċa:** din kienet tiskorri l-hmistax-il pied kubu u kienet l-aktar qies li kien johroġ mill-barrieri. L-antiki kienu jgħidu *biċċa taqleb nofs karettun*. Dan għaliex fuq karettun ma kinuex joqgħodu żewġ *biċċiet*. Fil-fatt biex jgħabbuha, kienu l-ewwel igerrbuha u jpoġġuha wieqfa, kienu jhollu l-baġħal minn mal-karettun, u jpoġġuh bil-lasti wieqfin mal-*biċċa*.

Kienu jorbtu l-biċċa mal-karettun, u jirbulawh. B'hekk il-biċċa kienet tiġi fuq il-karettun. Wara jergħu jorbtu l-baġħal. Meta dahlu l-krejnijiet, bdew jitgħabbew fuq it-trakkijiet permezz tal-krejn.

2. Wara kienet tiġi **l-iskarpa**. Din kienet tkun blokka li ma tiskorrix il-hmistax-il pied kubu. *Skarpa* li kienet tkun kwadra kienet tisseejjah *romblu*.

3. **Blata:** hija blokka twila mhux inqas minn tliet piedi u nofs (1.1mtrs).

4. **Kavall:** kienet tkun blokka li t-tul tagħha huwa inqas minn tliet piedi u nofs. Mela itwal minn tliet piedi u nofs *blata*, inqas minn tliet piedi u nofs *kavall*.

5. **Vasa:** hekk kienet tisseejjah blokka li s-sezzjoni tagħha kienet ta' hdax-il pulzier b'xiber u kwart (11" x 13").

6. **Kantun dobblu:** kien ikun kantun wiesa' hdax-il pulzier.

7. **Kantun singlu:** kien ikun kantun wiesa' disa' pulziera.

Blata u kavall kienu jalludu biss għat-tul, waqt li l-vasa, kantun dobblu u kantun singlu kienu jalludu biss għall-hxuna. Għaldaqstant, seta' jkollok *blata tal-kantun* (9" wisa', 10" għoli u 3'6" tul), u seta' jkollok *kavall tal-važi* (13" wisa', 10" għoli u 2' sa 3'6" tul).

8. **Xulliel:** kienu jkunu blokki li għandhom għoli ta' 10" imma t-tul u l-hxuna mhux determinat. Dan kien jintuża fid-dobblu fejn wiċċ wiehed biss ikun jidher.

9. **Xriek:** Kienu jintużaw biex isaqqfu bihom. Dawn kienu jkunu hoxnin xi tliet pulziera u t-tul kien ivarja. L-itwal xriek kien dak li jissejjah *tal-qasba* (6' 10"). Meta

kienu jintużaw ix-xorok tal-qasba, l-irjus tax-xorok kienu jitqieghdu fuq *il-kileb*. Dan kien gebla hierġa 'l barra mill-hajt. Peress li x-xorok tal-qasba kienu jkunu twal, ġieli kienu jinqasmu, u biex jintrifdu kien jitqieghed travu fin-nofs li kien jissejjah *pastaz*. Generalment il-wisa' tax-xorok kien ikun ta' xiber (11"). Ix-xorok kienu jinxtrow bil-*barkata*. Barkata kienet numru ta' xorok ta' tul speċifikat. Jekk it-tul tax-xriek huwa qasir, in-numru ta' xorok f' *barkata* kien ikun relattivament kbir, filwaqt li meta jiddied it-tul tax-xriek, in-numru ta' xorok jonqos. It-tul tax-xorok f' *barkata* kien ivarja minn tlett ixbar sa hamest ixbar u nofs u kienu jinbieghu hekk:

Tul (bix-xiber)	Barkata (numru ta' xorok)
3	16
3 ₁	15
3 ₂	14
3 ₃	13
4	12
4 ₁	11
4 ₂	10
4 ₃	9
5	8
5 ₁	7
5 ₂	6

Xorok itwal minn hamest ixbar u nofs kienu jinbieghu bil-wiehed.

10. **Kaptell:** huwa xriek li huwa ehxen minn 4".

11. **Skaluna:** Meta t-taraġ kien għadu jsir tal-gebel, din il-gebla kienet tinqata' skond il-bżonn.

12. **Ċangatura:** kienet tintuża biex titpoġġa fl-art minflok il-madam.

Hekk tajna harsa hafifa lejn sengha antika ta' missirijietna li llum inbidlet u għall-grazzja t'Alla t-tbatija naqset mhux ftit. Madankollu m'għandna qatt ninsew kemm batew missirijietna u lanqas m'għandna nittraskuraw is-sengha li huma kienu tant mgħallmin fiha. Għandna wkoll infakkru l-kliem tekniku li kien jintuża f'din is-sengha tant sabiha u li għandha rabta tant qawwija magħna l-Imqabbin.

Referenzi mehuda minn artiklu li deher fil-Lehen is-Sewwa tas-26 ta' Mejju, 1954. Grazzi wkoll lis-Sur Joseph Farrugia li tani kopja ta' dan l-artiklu u lis-Sur Charles Farrugia li pprova r-ritratti.



Xogħol ġewwa barriera fl-Imqabba llum.